



کوسو و امیں ظلم

ساتویں صدی عیسوی کا آخری عشرہ تھا۔ گاتھ نامی ایک قوم کی اندلس (موجودہ اسپین) پر حکومت تھی۔ حکمران کا نام وٹیزا تھا۔ اس وقت وہاں پادریوں کا بہت اثر و رسوخ تھا۔ وہ لوگوں کو بہت ستاتے تھے اور خاص طور پر یہودیوں پر بہت ظلم کرتے تھے۔ وٹیزا نے پادریوں کی قوت ختم کرنے کی کوشش کی مگر پادریوں نے یہ پروپیگنڈا کر دیا کہ وٹیزا یہودیوں کا خیر خواہ ہے۔ یہودیوں کی خیر خواہی ایک ناقابل معافی جرم تھا۔ لہذا پادریوں کو وٹیزا کو معزول کرنے میں زیادہ دقت نہ ہوئی۔ اس طرح پادریوں نے اپنے پسندیدہ ایک فوجی سردار لرزین (راڈرک) کو تخت نشین کر کے لوگوں پر مسلط کر دیا۔ لہذا پادریوں کی قوت اور حرکتوں میں کوئی فرق نہ آیا۔ جولین وٹیزا کا داماد تھا۔ لرزین نے جولین کی جوان بیٹی کی عصمت دری کر ڈالی جس پر جولین طیش میں آ گیا۔ لیکن اس نے ظلم کی تلافی کے لیے عقل و بصیرت سے کام لیا۔

موسیٰ بن نصیر، خلیفہ ولید بن عبدالملک کی طرف سے مغربی ممالک کا وائسرائے تھا جس کا قیام قیروان میں تھا۔ جولین چند عیسائی سرداروں کے ہمراہ قیروان پہنچا۔ موسیٰ بن نصیر سے ملاقات کی۔ موسیٰ اس عیسائی وفد کو عزت و تکریم سے ملا۔ جولین اور اس کے وفد نے موسیٰ سے کہا: حکومت اندلس عوام پر ظلم کر رہی ہے۔ آپ عوام کو اس ظلم سے نجات دلائیں۔ آپ کے سوا دنیا میں کوئی طاقت ایسی نہیں ہے جس کے پاس ہم اپنی فریاد لے کر جائیں۔

موسیٰ نے خلیفہ ولید کی اجازت سے جولین کے بیان کی تصدیق حاصل کی۔ پھر اس نے اپنے ایک بہادر اور قابل گورنر طارق بن زیاد کو اندلس پر چڑھائی کرنے کا حکم دیا۔ طارق نے حکم کی تعمیل کی۔ طارق کے پاس بارہ

ہزار اور لرزاق کے پاس ایک لاکھ کا لشکر تھا۔ جنگ شروع ہوئی۔ بارہ ہزار ایک لاکھ پر غالب آئے۔ اس طرح ایک ظلم کا خاتمہ ہوا۔

یہ اس وقت کی بات ہے جب مسلمان ایمانی اور مادی قوت کے حامل تھے۔ وہ ایک تھے۔ وہ ملکوں، فرقوں اور طبقتوں میں بٹے ہوئے نہیں تھے۔ وہ موت سے ڈرے ہوئے نہیں تھے۔ وہ ذوقِ شہادت سے عاری نہیں تھے۔

آج کو سوسا^۱ (Kosovo) میں لرزاق کے اندلس سے بڑھ کر ظلم ہو رہا ہے۔ لیکن اس وقت مسلمان ایمانی

۱۔ کو سوا کے مسئلے کی مختصر تاریخ یہ ہے۔ ۱۳۸۹ء میں سلطنتِ عثمانیہ نے سربوں کو شکست دی۔ کو سوا عثمانیوں کے تحت آگیا۔ اس طرح یہاں اسلام آیا۔ اور پھر اس خطے اور اس کے گرد و پیش میں اسلام پھیلا۔

۱۹۱۳ء کی جنگِ بلقان کے نتیجے میں یہاں ترکی کا اثر کم ہو گیا۔ سربوں کا اثر بڑھ گیا اور بلقان کے علاقے چھوٹی چھوٹی ریاستوں کی صورت میں خود مختار ہو گئے۔ ۱۹۲۹ء میں کو سوا یوگوسلاویہ کی فیڈریشن کا خود مختار حصہ بنا دیا گیا۔ یوگوسلاویہ مشرقی یورپ کا خوش حال اور پرامن ملک تھا۔ اس کے مغرب اور سوویت بلاک، دونوں کے ساتھ اچھے تعلقات تھے۔ ۱۹۹۰ء میں یوگوسلاویہ سوویت یونین کی طرح شکستِ ریخت کا شکار ہوا۔ اسی سال سربیا کے صدر ملا سووک (Milosevic) نے جو پہلے سربین کمیونسٹ پارٹی کا سربراہ تھا، عظیم تر سربیا (Greater Serbia) بنانے کے پیش نظر منتخب ادارے توڑنے اور ان کی خود مختاری ختم کرنے کا یکطرفہ اعلان کر دیا۔ کو سوا کے باشندوں نے یہ آمرانہ فیصلہ تسلیم نہ کیا۔ ۱۹۹۲ء میں کو سوا میں ریفرنڈم ہوا۔ کو سوا میں ۹۰ فی صد البانوی نژاد مسلمان اور ۹ فی صد سرب تھے۔ ریفرنڈم کا نتیجہ نکلا۔ ۹۹ فی صد آبادی کی حمایت سے آزاد جمہوریہ کو سوا کے قیام کا اعلان کر دیا گیا۔ ۱۹۹۸ء میں یہاں دوبارہ الیکشن ہوئے اور ابراہیم روگروا صدر منتخب کر لیے گئے، مگر عیسائی اکثریت کا حامل سربیا کو سوا کی آزادی کی راہ میں حائل ہو گیا۔ سربیا اسی طرح بوسنیا کی آزادی کی راہ میں بھی حائل ہوا تھا لیکن بوسنیا بالآخر آزاد ہو گیا تھا۔ اور کو سوا کے ریفرنڈم اور الیکشن کو رد کر دیا۔ پھر کو سوا پر اپنی مسلح افواج کے ذریعے سے ظلم و ستم، عصمت دری اور قتل و غارت کا سلسلہ شروع کر دیا۔ لاکھوں مسلمانوں کو زبردستی وہاں سے نکال کر انھیں جلا وطنی اور خانہ بدوشی کی زندگی گزارنے پر مجبور کر دیا اور خود کو سوا پر قبضہ کر لیا۔

سربوں کا یہ کہنا ہے کہ کو سوا سربیا کا اٹوٹ انگ ہے۔ آج سے چھ سو سال پہلے مسلمان یہاں باہر سے آئے تھے، اس

اور مادی قوت کے حامل نہیں ہیں۔ وہ ایک نہیں ہیں۔ وہ ملکوں، فرقوں اور طبقتوں میں بٹے ہوئے ہیں۔ وہ موت سے خائف ہیں۔ ذوق شہادت سے عاری ہیں۔ وہ کسی ”موسیٰ بن نصیر“ سے محروم ہیں۔

کو سووا میں ظلم کی تلافی کا آئیدیل حل کیا تھا؟ اس کا آئیدیل حل یہ تھا کہ اسلامی ممالک کی حکومتیں ایک ہو جائیں۔ وہ سربیا کو ظلم سے باز رکھنے کے لیے سفارتی ذرائع بروئے کار لائیں۔ مناسب مہلت پوری ہو جانے کے بعد جہاد و قتال کا اعلان کرتیں۔ وہ ”موسیٰ بن نصیر“ بن جائیں اور کسی ”طارق بن زیاد“ کو سربوں پر چڑھائی کا حکم دیتیں۔ اول تو فوجی قوت اور مالی وسائل کی کمی کا مسئلہ درپیش نہ ہوتا لیکن بالفرض ایسی صورت حال پیدا ہو بھی جاتی تو اس کے لیے وہ عام مسلمانوں سے اپیل کرتیں۔ اس صورت میں ہم بھی قلم چھوڑ کر خود کو پیش کر دیتے۔ آسمان سے اللہ کی مدد زمین پر اترتی۔ پھر کو سووا پر فضائی اور زمینی حملے کیے جاتے اور سربوں کو کو سووا کی سرحدوں سے دھکیل کر انھیں ان کی حدود سے آشنا کر دیا جاتا بلکہ مونٹی نیگرو^۲ کے مظلوموں کو بھی سرب درندگی سے نجات دلانے کی کوشش کی جاتی۔

لیکن مسلمان اس وقت دنیا میں پستی کے مقام پر ہیں۔ وہ کسی غیر مسلم پر ظلم کی تلافی تو دور کی بات کسی مسلمان پر ظلم رکوانے کی پوزیشن میں بھی نہیں ہیں۔ وہ نیٹو کی افواج پر تنقید کر رہے ہیں۔ ان کے کو سووا میں زمینی اقدام نہ کرنے پر گلہ کر رہے ہیں۔ یوگوسلاویہ پر عراق کے مقابلے میں ان کی کم اور نشانے سے ہٹی ہوئی بم باری پر شکوہ کر رہے ہیں۔ مغربی ممالک کی مسلم دوستی میں سے مسلم دشمنی آشکار کر رہے ہیں۔ گہرائی کے ساتھ سوچیں تو یہ گلے اور شکوے دراصل ہماری پستی اور کمزوری ہی کی علامت ہیں۔ مسلمان یہ کیوں نہیں سوچتے کہ کو سووا ان کا مسئلہ ہے، اسے انھیں ہی حل کرنا چاہیے تھا۔

لیے یہ خطہ ارضی ان کا نہیں ہمارا ہے مسلمانوں کو یہاں رہنے کا کوئی حق نہیں ہے، حالانکہ اس اصول پر امریکہ بھی سفید فام امریکیوں کا نہیں ہے اور سرب بھی سربیا میں ہمیشہ سے نہیں رہ رہے۔ کو سووا کے مسلمان کئی نسلوں سے یہاں آباد ہیں اور یہ بھی واقعہ ہے کہ اسلام یہاں کے مقامی لوگوں نے بڑی تعداد میں قبول کیا۔ اس لیے عدل و انصاف کا تقاضا ہے کہ یہ کو سووا کے باشندوں پر چھوڑ دیا جائے کہ وہ ایک خود مختار صوبے کی حیثیت سے البانیہ کے ساتھ فیڈریشن بنانا چاہتے ہیں یا سربیا کے ساتھ۔

۲۔ یہ بھی یوگوسلاویہ کی ایک ریاست ہے۔ اس کے باشندے بھی سربوں کے ظلم و ستم کا شکار ہیں۔

سوال یہ ہے کہ مسلمانوں کی اس پستی کی وجہ کیا ہے؟ اس کی وجہ یہ ہے کہ مسلمان خود اس وقت اپنے اوپر ظلم کر رہے ہیں۔ وہ آخرت پر دنیا کو ترجیح دے کر ظلم کر رہے ہیں۔ وہ دین کو زندگی میں اس کا اصل مقام نہ دے کر اپنے اوپر ظلم کر رہے ہیں۔ وہ علم و ہنر کے ماہرین اور اخلاقی مصلحین پر فنکاروں اور کھلاڑیوں کو فوقیت دے کر اپنے اوپر ظلم کر رہے ہیں۔ وہ خود کو ملکوں، فرقوں اور طبقوں میں تقسیم کر کے خود پر ظلم کر رہے ہیں۔ جب تک یہ اپنے اوپر ظلم بند نہیں کریں گے، اغیار بھی ان کے اوپر ظلم بند نہیں کریں گے۔

یہ بات ذہن میں رکھنی چاہیے کہ شیاطین جن وانس کو قیامت تک اپنا کام کرنے کی مہلت حاصل ہے۔ اس لیے دنیا میں کو سووا جیسے ظلم کا ارتکاب ہوتا رہتا ہے۔ اس ظلم کے خاتمے کا صحیح اور باوقار حل یہ ہے کہ مسلمان اپنے اوپر ظلم کرنا بند کریں اور میدانِ عمل میں اتریں، ورنہ کشمیر، فلسطین اور کو سووا جیسے مسائل جنم لیتے ہی رہیں گے۔

محمد بلال

